



## San Ġorġ

### Interċessur Qawwi tagħna (2)

• *Dun Ġużepp Gauci*

Nagħmlu sewwa ahna l-Ghawdxin u l-Qormin niċċelebraw bil-kbir lill-Megalomartri San Ġorġ. U dan nagħmluh mhux biss għax hekk jixraqqu bhala Qaddis li ta xhieda mill-aqwa għal Kristu kemm b'ħajtu, kif ukoll b'mewtu, iżda għaliex hu "interċessur" qawwi tagħna. Dan qed nurih bil-provi li ġibt bil-kitba tiegħi fil-harġa ta' din il-publikazzjoni tas-sena l-oħra, u kif se nkompli fil-harġa ta' din is-sena.

- sa mis-Seklu 17, il-ktajjen ta' San Ġorġ fil-Kunvent Grieg Ortodoss ta' San Ġorġ fil-Kajr, fl-Eġittu, jintużaw biex ifejqu kull xorta ta' mard, partikularment il-mard tal-mohħ. Sa llum folol ta' kopti u musulmani mill-Greċja, mil-Libanu, minn Ċipru, mill-Eġittu u minn kullimkien jersqu bil-fidi lejn San Ġorġ f'dan il-monasteru tas-Seklu 7, l-aktar matul il-lejl tat-22 ta' April biex jitolbu l-interċessjoni ta' San Ġorġ.

- fl-Indja, fir-regjun ta' Kerala, hemm diversi knejjes sbieħ u kbar iddedikati lil San Ġorġ li fihom eluf ta' persuni, mill-Indja kollha u minn pajjiżi qrib jersqu jitolbu l-interċessjoni ta' San Ġorġ. F'Puthuppally, il-Knisja ta' San Ġorġ hi waħda mill-eqdem u mill-iktar magħrufin tal-Knisja Malankara Ortodossa. Din il-knisja hi r-rifuġju ta' eluf ta' persuni mid-dinja kollha li jfittxu l-harsien tal-Qaddis Martri. Il-festi li jsiru lil San Ġorġ jieħdu għaxart ijiem u r-registru li fuqu jinkitbu l-grazzi li jintalbu lil San Ġorġ fih eluf u eluf ta' każi li jitressqu mid-devoti lill-Qaddis Patrun.

- fis-sena 900 meta l-Mori attakkaw il-belt ta' Morgeto, fl-inhawi ta' Reggio Calabria u assedjawa għal sitt xhur sħaħ, San Ġorġ deher fuq żiemel abjad jitqabad mal-morġetini u wara r-rebħa mhux biss bnewlu knisja b'tifkira, imma l-istess post issemma, kif għadu sa llum, S.Giorgio Morgeto.

- l-istess harsien ta' San Ġorġ esperjenzaw in-nies ta' Pizzo, fil-provincja Taljana ta' Catanzaro, meta ġew attakkati minn Scipione Cigala u l-furbani tiegħu fis-Seklu 15, u l-preżenza ta' San Ġorġ li deher jikkumbatti magħhom,

*komplif'paġna 56*

rebhithom u b'radd il-ħajr iddedikaw il-Knisja tagħhom lill-Qaddis Martri, kif għadha sa llum.

- sa żminijietna, f'għar li minn fuq għolja jgib tahtu l-bajja sabiħa *Jounieh* qrib il-belt ta' Bejrut fil-Lebanon, hemm xbieha ta' San Ġorġ li quddiemha jinxteghlu mijiet ta' xemgħat, l-aktar f'Jum San Ġorġ, u fl-ilma li jnixxi mill-blat jinhaslu l-hwejjeġ tat-trabi, biex jitbiegħdu minn kull xorta ta' mard.

- fl-istess belt ta' Bejrut, fil-Lebanon, hekk kif tidhol fil-Kattidral Maronita ta' San Ġorġ, tal-inqas sa xi għaxar snin ilu, kont tiltaqa' ma' raġel Grieg-Ortodoss li jirrakkontalek kif San Ġorġ fejjaqlu l-qazba ta' siequ minn infammazzjoni li ma kienx hemm fejqan għaliha u ma' raġel iehor Maronita li kull 23 ta' April imur jixgħel xemgħa quddiem ix-xbieha ta' San Ġorġ li helsu minn attakk ta' grupp bedwini fid-deżert tas-Sinaj.

- f'monasteru fil-Lebanon, il-monasteru ta' Dejr el Harf, mibni fuq il-muntanja li tieħu isem l-istess pajjiż, hemm devozzjoni kbira lejn San Ġorġ minhabba t-tradizzjoni li matul iż-żmien tal-istorja tiegħu ħafna kienu l-morda li hemm tfejq bl-interċessjoni ta' San Ġorġ.

- f'San Giorgio a Cremano, fil-provinċja ta' Napli, fejn San Ġorġ għandu kult antik ħafna, u fejn saru diversi mirakli bl-interċessjoni tiegħu, sa mill-eruzzjoni tal-Vessuvju fis-sena 993 u f'diversi okkażjonijiet oħra li ġraw warajha, intalab il-ħarsien ta' San Ġorġ u dan il-post dejjem ġie salvat mill-qerda tal-lava taħraq. Kien għalhekk li jissejjah S. Giorgio a Cremano, għax San Ġorġ salva mill-hruq lil dan il-post iddedikat lilu.

- fl-Etjopja, il-Kattidral Ortodoss Etjopiku ta' San Ġorġ, mibni f'Addis Ababa fl-1896, għadu jfakkar ir-rebħa ta' l-Etjopja fuq it-Taljani fil-battalja ta' Adwa, rebħa li saret f'jum San Ġorġ u bl-interċessjoni tiegħu.

- fil-gżira Torka ta' Buyukada, fil-baħar ta' Marmarà, li jiġi bejn il-Baħar l-Iswed u l-Mediterran, hemm il-monasteru ta' San Ġorġ ta' Koudonas, fejn ħafna persuni ta' kull religjon, iżuru l-ikona mirakuluża ta' San Ġorġ, l-aktar fil-jiem tal-Festa u jagħmlu offerti ta' siwi lil San Ġorġ biex jinterċiedi għalihom fi htigijiethom.

- fl-1935, il-Metropolitan Ortodoss Grieg Chrysostomus, ta' Florina, kien miżmum fil-Monasteru ta' Olympos sax-xahar ta' Ottubru, meta bl-għajnuna tal-Gvernatur ta' dakinhar, Kondylis, seta' jmur f'Ateni. Minn hemm, mimli heġġa għall-għaqda fost l-insara, mar Ġerusalem u mbagħad Damasku, biex



jiddiskuti mal-Patrijarki t'hemm. Meta ġie biex imur lura Ateni, inghata ordnijiet mill-Konslu Grieg li kellu direttivi minn Ateni, biex jibqa' Ġerusalem, u sab ruhu bla passaport. Talab bil-heġġa lil San Ġorg li l-Griegi jsejhulu "hellies tal-ilsiera". F'nofs ta' lejl deherlu żagħżuġ sabih li ġablu l-passaport u b'hekk seta' jerga' lura hieles lejn Ateni. Il-Patrijarka Chrysostomus, baqa' jitkellem minn din l-interċessjoni ta' San Ġorg sal-aħħar nifs ta' hajtu li ġrat fl-1948.

Anke l-Ghawdxin ta' qabilna, ma' hutna l-Maltin, dejjem ħabbew lil San Ġorg li bil-protezzjoni tiegħu ħarishom minn diversi gwaj, bl-interċessjoni qawwija tiegħu.

Niftakru:

- fil-ġrajja tal-1429, dokumentata minn Cornelio A. Lapide fil-kummentarju tiegħu dwar l-Atti tal-Appostli, u mpittra minn Ġużeppe Briffa fil-koppla tal-Knisja Arcipretali ta' Ħal Qormi, u minn Giovanni Battista Conti fl-arzella tal-lemin tal-Bażilika ta' Ghawdex, meta San Ġorg deher ma' San Pawl u ma' Santa Agata, fuq is-swar tal-Imdina, jghin lill-Maltin fil-battalja tagħhom kontra l-Mori.

- il-ġrajja l-oħra mpittra minn Giovanni Battista Conti fl-arzella l-oħra tal-Bażilika ta' Ghawdex, meta fl-1675, San Ġorg ħeles lil Ghawdex mill-flaġell kiefer tal-pesta li fi żmien ta' 9 xhur kienet qatlet aktar minn tlitt elef ruħ f'Malta. U l-poplu Ghawdxin ta' dakinhar, konxju mill-interċessjoni ta' San Ġorg, immexxi mill-Gvernatur tal-gżira Francesco de Corduba, kompli kabbar il-Knisja ddedikata lill-Qaddis Megalomatri. Tradizzjoni popolari tirrakkonta li fi Triq Santa Marija, imsejha l-Mandraġġ, San Ġorg darbtejn deher ilebbet fuq iż-żiemel ikeċċi l-infezzjoni tal-pesta li setgħet taħkem lil Ghawdex tagħna, sakemm kien idur ma' fejn hemm l-istatwa ta' San Ġorg tal-Ħaġar lejn Triq San Ġorg u jerga' jidhol fil-maqdes għażiż tiegħu.

- fl-1837, l-epidemja tal-kolera għamlet herba fost il-Maltin. Fis-6 ta' Lulju laqtet lil Ghawdex ukoll fejn sal-aħħar tax-xahar intlaqtu 510 persuni u mietu 183 minnhom. L-Ghawdxin dritt hasbu fl-interċessjoni ta' San Ġorg u għamlulu l-wegħda, permezz ta' familja li kienet intlaqtet minn din il-marda qerrieda, li jordnaw statwa tiegħu għal dan it-tempju. F'Awwissu, il-qawwa tal-kolera bdiet tbatti u sal-11 t'Ottubru waqfet għal kollox. Ġiet ordnata l-istatwa ta' San Ġorg għand l-iskultur Pietru Pawl Azzopardi, statwa li l-175 anniversarju tagħha tfakkar matul is-sena li għaddiet.

- niftakru wkoll fiż-żewġ gwerer dinjija, meta l-Isqifijiet ta' Ghawdex ta' dakinhar,



l-Isqof Camilleri matul l-ewwel Gwerra u l-Isqof Gonzi matul it-tieni Gwerra, approvaw talba lil San Ġorġ biex tinghad fid-Djoċesi ta' Ghawdex, u fiha fost l-ohrajn, kien jinghad: *"O anġlu difensur tagħna, minn Alla magħżul sabiex tghasses fuq din il-gżira, żguri mill-protezzjoni tiegħek, fik inqiegħdu t-tama tagħna. Mela, nitlobuk, itfa' fuqna wliedek, harsa mis-sema, arana mnikktn, ikollok ħniena minna"*.

- ma ninsewx iż-żewġ ċentinarji ta' San Ġorġ, tal-1903 u tal-2003: fl-1903 fl-Ittra Pastorali tiegħu għall-okkażjoni, l-Isqof Giovanni Marija Camilleri, fost l-ohrajn kiteb: *"Ġorġi ġie mogħti lilna minn Alla biex ikun id-difensur tal-fidi tagħna, it-tarka li teħlisna mill-vleġeġ tal-ġhedewwa, is-sejfi li jbeġġidhom minna, ir-rpar kontra kull deni, l-avukat quddiem kull bżonn"*. Fl-2003, l-Isqof Nikol Cauchi, fl-Ittra Pastorali tiegħu għall-Festi taċ-ċentinarju ta' San Ġorġ, fost l-ohrajn, kiteb: *"Bl-interċessjoni tal-Protettur qawwi tagħna San Ġorġ Megalomartri, nitlobu lil Alla jżommna dejjem fi ħdan il-Knisja Mqaddsa li hija l-komunità ta' mhabba li Kristu Ibnu waqqaf għall-fidwa tagħna, iħarsilna l-fidi tagħna, akkost ta' kull saġrificju u kull persekuzzjoni, u jgħinna biex hajjitna tkun mimlija bil-frott ta' kull opra tajba"*.

Biex nieqaf hawn dwar ġrajjet ta' harsien ta' San Ġorġ fuq pajjiżna, iżda biex ma nħalli xejn barra, ninqeda bi kliem ħabibi, il-Poeta Ġorġjan, il-mibki Kan. Joe Mejlak, li fid-"Djalogu" tiegħu ma' San Ġorġ kiteb: *"... fakkart lil Ġorġi f'dik l-ġhajjnuna – li dejjem ta minn qalbu 'l Ghawdex tagħna: - semmejtlu l-pesta s-sewda, 'it-terremoti – il-kruha tal-kolera u l-ġirati – li fflaġellaw 'l ulied dil-gżira msejknja; - semmejtlu meta dlonk dahal għalina – matul iż-żmien ta' nixfa w ridna x-xita, - u kif ħarisna mill-attakki ħorox – u l-ħbit tal-ġhadu, il-Mislem, fuq il-gżira; - fakkartu wkoll fil-qilla taż-żewġ gwerer – l'ghaddew minn fuqna u hu, b'dirġajh mifruxa, - għal darba tnejn, ħarisna u 'ndukrana. - U fl-aħħar nett semmejtlu kif fl-imġhoddi – taffielna l-maltempati li b'qawwithom – ghaddew minn fuq dil-gżira!"*

U kompla l-poeta ħabibna, il-mibki Kan. Joe Mejlak: *"Wicc Ġorġi xegħel u dlonk il-ħajr mar raddli – li nies niesna fl-imġhoddi laqgħu b'ferħa – dak tiegħu l-harsien u dan sa żmienna – imfakkar baqa' u bla qatt intesa"*.

Il-harsien, l-interċessjoni ta' San Ġorġ baqgħu mfakkrin sa żminijietna u għalhekk tajjeb li nfakkruhom u nirrakkuntawhom lil uliedna u 'l ulied uliedna biex inkattru l-fiduċja tagħna fl-interċessjoni qawwija ta' San Ġorġ tagħna! Fuq kolloxx tajjeb li nkomplu nitlobu lil San Ġorġ: *"Lilek ħtarna sa mill-bidu, biex tkun sejf u tarka tagħna, għożżna, mela, bhala wliedek, ġewwa ħdanek int ilqagħna"*.

Minn qalbi nwassal lill-Qormin kollha, l-isbaħ xewqat għal festa t-tajba li fiha jikbru fl-imħabba għal San Ġorġ li bl-interċessjoni tiegħu jressaqna aktar lejn Ġesù Kristu Sidna.